

# النسائت کے محسن اعظم

اور

## شرف و تمدن دنیا کا اخلاقی فرض

اس انگریزی مقالہ کا اصل اردو متن جو ۲۲ اگست ۱۹۸۹ء کو اسلامک اسٹیڈیز سنٹر آکسفورڈ یونیورسٹی انگلینڈ میں پڑھا گیا، اور ۲۶ اگست کو لندن کے بین الاقوامی اسلامک سنٹر پارک روڈ میں مختلف ملکوں اور زبانوں سے تعلق رکھنے والے ایک عظیم مجمع کے سامنے عربی، اردو و تقریروں اور تشریح و ترجمانی کے ساتھ پیش کیا گیا۔

از

مولانا ابوالحسن علی ندوی

مجلس تحقیقات و نشریات اسلام بکھنؤ

(جلد حقوق محفوظا)

## باراؤل

۱۹۸۹ء—۱۴۱۰ھ

کتابت \_\_\_\_\_ ظہیر احمد کاکردی  
 طباعت \_\_\_\_\_ لکھنؤ پبلشنگ ہاؤس (آفسٹ)  
 صفحات \_\_\_\_\_ ۳۲  
 قیمت \_\_\_\_\_ ۱۵/۲

باہتمام

محمد عبیدات الدین ندوی

طالب و ناشر

مجلس تحقیقات و نشریات اسلام لکھنؤ  
 ۱۱۹ بلسٹ  
 پوسٹ  
 (ندوة العلماء)



## پیش لفظ و تعارف

از۔ فاضل گرامی پروفیسر خلیق احمد صاحب نظامی

آکسفورڈ کی وہ شام یادگار ہے گی جب فاضل محترم مولانا سید ابوالحسن علی ندوی صاحب زاد مجدد نے پیش نظر مقالہ انگریز، افریقی اور ہندو پاکستانی دانشوروں کے ایک غیر معمولی اجتماع کے سامنے بڑے جذبہ لیکن عالمانہ وقار کے ساتھ پیش فرمایا تھا۔

یہ ایک دل درد مند کا انسانیت سے خطاب ہے، رسول اکرم صلی اللہ علیہ وسلم سے متعلق بعض حالیہ مطبوعات نے مولانا محترم میں ایک اضطرابی کیفیت پیدا کر دی تھی، اور وہ چاہتے تھے کہ اس بار جب انگلستان کی سرزمین پر قدم رکھیں مغرب کو بتائیں کہ ذات نبویؐ نے اُن کو کیا دیا ہے، اس مقالہ میں ایک ”مجروح احساس“ نے تاریخی حقائق کو آواز دی ہے کہ وہ احسان فراموش ذہنوں کو رسول اکرم صلی اللہ علیہ وسلم کے احسانات کی یاد دلائیں، اور بتائیں کہ احسان فراموشی ایسا اخلاقی مجرم ہے جو انسانی سماج پر فوز و فلاح کے دروازے

۲۲ اگست ۱۹۸۹ء کی شام مراد ہے، دعوت ”سنٹر فار اسلامک اسٹڈیز“ واقع

آکسفورڈ یونیورسٹی کی طرف سے دی گئی تھی، اور صلیب سڑک کے ہال میں ہوا تھا خلیق صاحب فراموش کر گئے

بند کر دیتا ہے، مولانا کی فصیح و بلیغ تقریر پر جو عربی میں تھی، اہل زبان سمجھ گئے۔  
 اگر تیزی میں اس کے ترجمے نے مغربی دانشوروں کو متحیر کر دیا، تقریر ختم ہوئی تو  
 ہر ایک کی زبان پر مولانا کی نادر یعنی بصیرت، اخلاقی بلندی اور انسان دوستی کا  
 ذکر تھا، پھر لندن میں مولانا سے یہ مقالہ سنا گیا اور بعض اور مقامات سے بھی  
 وفد نے آکر دعوت دی لیکن مولانا اپنی دیگر مصروفیات کے باعث ہر جگہ  
 نہ جاسکے، یہ مقالہ جو انگریزی، عربی، اردو تینوں زبانوں میں شائع  
 ہو رہا ہے ہر جگہ گہری دلچسپی سے پڑھا جائیگا اور مولانا محترم کے ذاتی طور پر  
 موجود نہ ہو سکنے کی تلافی کر دے گا۔

تاریخ شاہد ہے کہ حضور سرور کائنات صلی اللہ علیہ وسلم کی بعثت نے انسان  
 کے فکر و عمل میں ایک انقلاب برپا کر دیا تھا، آپ نے انسان کو انسانیت کا احترام  
 سکھایا اور اس کو اس کو آرزو پر ایک نئے دور کا آغاز کیا، خود حضور کا ارشاد ہے۔

بعثت لأتمم حسن میں حسن اخلاق کی تکمیل کے لئے

الاخلاق۔ بھیجا گیا ہوں۔

خطبۃ الوداع کے موقع پر جب حضور اپنا پیغام انسانیت کو پہنچا چکے تھے،  
 اور اعلان خداوندی ہوا تھا۔

الْيَوْمَ اكْمَلْتُ لَكُمْ دِينَكُمْ آج کے دن میں نے تمہارے لئے

(سورہ المائدہ - ۳) دین کو کامل کر دیا۔

تو حاضرین بے اختیار ہکا بکراٹھے تھے۔

”ہم گواہ ہیں کہ تم نے اپنا فرض ادا کر دیا“

موجودہ دور کے بعض احسان ناشناس لوگوں نے بنی نوع انسان پر حضور اقدس ﷺ کی تعلیم کے عظیم الشان اثرات سے آنکھیں بند کر لی ہیں۔ اُن کی یہ محرومی اُن کی اخلاقی اور سماجی پریشان حالی کی دلیل ہے اور خود اُن کے لئے ضلالت و تباہی کی علامت۔ اس مقالہ میں مولانا نے تاریخی حیثیت سے بتایا ہے کہ حضورؐ نے انسانیت کو کیا دیا۔ تین تہذیبوں — رومی، ساسانی، اور ہندوستانی — کے بنیادی افکار کو بدلا، انسان کو انسانیت کا احترام سکھایا۔ اس نئی تعلیم نے مستقبل کی گزرگاہوں کو اس طرح روشن کر دیا کہ صدیوں سے اُن کے اثرات انسانی فکر کو متاثر کر رہے ہیں۔ انسانی تاریخ کو ڈیس بدلتی رہی، لیکن ان کے پیغام کی افادیت میں فرق نہ آیا۔ بلکہ اُس کی تاثیر میں اضافہ ہوتا رہا۔ منگولوں نے جب اسلامی دنیا کے سیاسی اور سماجی نظام کو مسمار کر دیا اور وسط ایشیاء کے عظیم الشان شہر ویرانوں میں بدل گئے، اسلام کی تعلیم نے پھر اپنا اثر دکھایا اور زیادہ عرصہ نہ گزرتے پایا تھا کہ یہ غیر متہذبن قومیں حلقہ بگوش اسلام ہو گئیں۔ اور تہذیبی اقدار کو اُن سے تقویت پہنچی اور جو شہر انھوں نے تباہ کئے تھے، اُن کو از سر نو آباد کیا۔ ہمیشہ اسلامی فطرت پکارنی رہی ہے۔ ع

کریں گے اہل نظر تازہ بستیاں آباد

یورپ کے مشہور مورخین، اور ماہرین عمرانیات اسلام کے تہذیبی اور اخلاقی اثرات کو تسلیم کیا ہے، اور بتایا ہے کہ شریف اور متہذبن دنیا پیغمبر اسلام کے احسانات سے عہدہ برآ نہیں ہو سکتی۔ مولانا نے خود اُن مورخین کے بیانات کی روشنی میں ان احسانات کی نشاندہی کی ہے۔ اس کے انداز بیان میں جو معروضیت، نقطہ نگاہ میں

جو صلابت اور آوازیں جو سوز و صداقت ہے اس کا احساس مقالہ کے مطالعہ ہی سے ممکن ہے۔

مولانا کی یہ آواز ایک خاص وقت میں ایک خاص مقام سے خاص حالات کے تحت بلند ہوئی تھی، لیکن اس کا مطالعہ ہر شخص کے لئے بصیرت و استفادہ کا باعث ہوگا۔

خلیق احمد نظامی

۸ ستمبر ۱۹۸۹ء علی گڑھ

بِسْمِ اللّٰهِ الرَّحْمٰنِ الرَّحِیْمِ

# انسانیت کے محسن اعظم

اور

## شرف و تمدن دنیا کا اخلاقی فرض

حضرات: یہ دنیا جس میں ہم آپ رہ رہے ہیں اور آزادی کے ساتھ اپنے عقیدہ، ذوق، صلاحیت اور وسائل و امکانات کے ساتھ اپنے فرائض منصبی ادا کر رہے ہیں، اور اپنے ہم وطنوں (اور اس سے آگے بڑھ کر) اپنے ہم معصروں کے ساتھ مہذب اور شریفانہ اور پرسکون اور خوشگوار زندگی گزار رہے ہیں، اسی کے ساتھ تعلیمی و تدریسی، تصنیفی و تحقیقی، تخریباتی و اکتشافاتی میدان میں بھی اپنے اپنے درجہ اور حوصلہ کے مطابق حصہ لیتے ہیں، اور اس زندگی اور اس کے ماحول کو اس سے بہتر، اس سے زیادہ محفوظ و پرامن، اس سے زیادہ خوشگوار و پرسکون، اور اس سے زیادہ ترقی یافتہ و معیاری بنانے کی اُمنگ اور خواہش رکھتے ہیں، یہ دنیا اور یہ کرۂ ارض جس پر ہم رہتے بستے ہیں، ہمیشہ سے ایسا معتدل، پرسکون، سنجیدہ و باوقار، متحمل و روادار، فکری و تعمیری خدمات انجام دینے اپنے اپنے عقیدہ و مسلک کے مطابق زندگی گزارنے، ایک دوسرے کا احترام و اعتراف کرنے اور بقائے باہم CO-EXISTENCE کے لئے ہمیشہ تیار نہیں تھا۔

اس زمین پر بسنے والی نسل انسانی کئی بار خود کشی اور خود سوزی کے لئے تیار اور  
 مکر بستہ پائی گئی، اس دنیا کی تاریخ میں کئی دور ایسے گزے ہیں کہ اس نسل انسانی نے  
 زندہ اور باقی رہنے کا استحقاق کھودیا، اور اس نے باشعور اور باضمیر انسانوں کے  
 بجائے غیر ذی عقل جانوروں اور خونخوار و آدم خور درندوں کی شکل اختیار کر لی،  
 تہذیب و تمدن، علم و ہنر، اخلاق و اقدار، نظام و قانون، اصول و ضوابط سب پر  
 ایک احتضار (عالم سکرات) کی کیفیت طاری ہو گئی۔

سب جانتے ہیں کہ تاریخ کی ندوین کا کام بہت دیر سے متفرق ہوا، اور ما قبل  
 تاریخ، کا دور، ما بعد تاریخ کے دور سے کہیں زیادہ طویل اور وسیع گزرا ہے پھر زوال  
 آدمیت اور دور وحشت کی داستان کچھ ایسی خوشگوار اور قابل فخر بھی نہیں تھی کہ  
 اس کو پیش کرنے میں مصتفین و مؤرخین اپنی صلاحیتیں صرف کریں، اس لئے ہمیں  
 بڑے بڑے طویل و قفوں کے بعد انسانی معاشرہ، تہذیب و تمدن، اور حکومتوں اور  
 نظامہائے مملکت کے زوال کے بارے میں تاریخی شہادتیں تاریخ عالم کے صفحات پر  
 بکھری ہوئی ملتی ہیں اور ان کا سلسلہ زیادہ تر پانچویں صدی عیسوی سے شروع ہوتا  
 ہے ان میں سے چند یہاں درج کی جاتی ہیں۔

مشہور انگریز مصنف H.G. WELLS ساسانی اور بازنطینی حکومتوں کے ذکر  
 میں اس عہد کی تصویر کھینچتے ہوئے لکھتا ہے :-

”سائنس اور ریاست دونوں ان برسوں کا پیکار اور زوال پذیر حکومتوں  
 میں موت کی نیند سوچنے لگے تھے، ایٹینس ATHENS کے متاخرین فلسفیوں نے  
 اپنی نبیائے تک (جو اس پر تسلط کر دی گئی تھی) عہد قدیم کے ادبی سرمایہ کو



اگر یہ بغیر سوچے سمجھے مگر بے انتہا عقیدت کے ساتھ محفوظ رکھا تھا، لیکن اب دنیا میں انسانوں کا کوئی طبقہ ایسا باقی نہیں رہا تھا جو عہد قدیم کے شرفاء کی طرح جبری اور آزاد خیالی کا حامی ہوتا، اور قدامت کی تحریروں کی طرح تلاش و تحقیق یا تجارت مندانہ اظہار خیال کا داعی ہوتا۔

اس طبقہ کے ختم ہونے کی خاص وجہ سیاسی و سماجی افراتفری تھی، لیکن ایک وجہ اور بھی تھی جس کے باعث اس عہد میں ذہن انسانی کند اور بخر ہو چکا تھا، ایران اور بازنطینیہ دونوں ملکوں میں عدم رواداری کا دور دورہ تھا، دونوں حکومتیں ایک نئے انداز کی مذہبی حکومتیں تھیں جس میں آزادانہ اظہار خیال پر کڑے پھرے بٹھا دیئے گئے تھے۔

بازنطینی شہنشاہی پر ایرانی شہنشاہی کے حملے اور بازنطینیوں کی فتح کا کسی قدر تفصیل سے ذکر کرنے کے بعد چھٹی صدی عیسوی میں سماجی و اخلاقی پستی پر روشنی ڈالتے ہوئے مصنف لکھتا ہے :-

”اگر کوئی سیاسی پیش گو ساتویں صدی کے آغاز میں دنیا کا جائزہ لیتا تو اس نتیجے پر پہنچتا کہ صرف چند صدیوں کی بات ہے کہ پورا یورپ اور ایشیا منگولوں کے زیر اقتدار آجائے گا، مغربی یورپ میں نہ کوئی نظم تھانہ اتحاد، بازنطینی اور ایرانی حکومتیں ایک دوسرے کو تباہ کرنے پر تلی ہوئی تھیں، ہندوستان بھی منقسم اور تباہ حال تھا۔“

H. G. WELLS, A SHORT HISTORY OF THE WORLD,  
(LONDON-1924), PP. 140-41

A SHORT HISTORY OF THE WORLD (LONDON-1924), P. 144.

رابرٹ بری فالٹ ROBERT BRIFFAULT لکھتا ہے:-

”پانچویں صدی سے لے کر دسویں صدی تک یورپ پر گہری تاریکی چھائی ہوئی تھی، اور یہ تاریکی اندر کی زیادہ گہری اور بھیسا تک ہوتی جا رہی تھی اس دور کی وحشت و بربریت، زمانہ قدیم کی وحشت و بربریت سے کئی درجہ زیادہ بڑھی چڑھی تھی، کیونکہ اس کی مثال ایک بڑے تمدن کی لاش کی تھی، جو سڑ گئی ہو، اس تمدن کے نشانات مٹ رہے تھے، اور اس پر زوال کی ٹہر لگ چکی تھی، وہ ممالک جہاں یہ تمدن برگ و بار لایا اور گزشتہ زمانہ میں اپنی انتہائی ترقی کو پہنچ گیا تھا، جیسے اٹلی، فرانس، وہاں تباہی، طوائف الملوک اور ویرانی کا دور دورہ تھا!“

قدیم مذاہب نے جس تہذیب کو پرہیز ان چڑھایا تھا، اس کے زوال کے بارے میں جے ایچ ڈینسن J. H. DENISON لکھتا ہے:-

”پانچویں اور چھٹی صدی عیسوی میں مہذب دنیا افراتفری کے دہانے پر کھڑی تھی، ایسا معلوم ہوتا تھا کہ چار ہزار سال کی مدت میں جس تہذیب نے بال و پر نکالے تھے وہ منتشر ہونے والی ہے، اور انسان پھر اسی بربریت کی جانب لوٹنے والا ہے، جس میں ہر قبیلہ اور فرقہ ایک دوسرے کے خلاف برسرِ پیکار ہو جائے اور امن و امان معدوم ہو جائے..... پڑانے قباہلی نظام کی توانائی ختم ہو چکی تھی..... عیسائیت نے جو روایات قائم کی تھیں وہ اتحاد اور نظم کے بجائے تفرقہ اور تباہی کی جانب

ROBERT BRIFFAULT, THE MAKING OF HUMANITY, ۱۰  
(LONDON-1919) P. 164

لے جا رہی تھیں، یہ زمانہ المناک تھا، تہذیب جو ایک تناور درخت کی طرح  
 ساری دنیا کو اپنے سایہ میں لے ہوئی تھی اور جس کی شاخیں علم و فن اور  
 ادب کے ذریعے پھیل رہے چکی تھیں بربادی کے قریب تھی، اسے گھن لگ چکا تھا؛  
 نسل انسانی اور تہذیب و تمدن کی اس جاں کنی کے عالم میں جزیرۃ العرب میں  
 خدا نے ایک انسان کو پیدا کیا اور نوری انسانی کو نہ صرف بچانے بلکہ انسانیت کے  
 اس اعلیٰ سے اعلیٰ مقام تک پہنچانے کا دشوار ترین اور نازک ترین کام سپرد کیا، جو  
 مؤرخوں کے وسیع تجربے اور شاعروں کے بلند تجلّ سے بھی فزوں تر تھا، اور اگر اس کے لئے  
 ناقابل انکار تاریخی شہادتیں اور لواثرہ ہونا تو اس کا یقین کرنا بھی مشکل تھا، یہ  
 محمد رسول اللہ صلی اللہ علیہ وسلم کی ذات تھی جو چھٹی صدی مسیحی میں مہور ہوئی، آپ کا  
 پہلا کام یہ تھا کہ آپ نے اس تلوار کو جو نوری انسانی کے سر پر لٹک رہی تھی، اور کوئی  
 گھڑی تھی کہ اس کے سر پر گر کر اس کا کام تمام کر دے، ہٹایا، اور اس کو وہ تحفے عطا کئے  
 جنہوں نے اس کو نئی زندگی، نیا حوصلہ، نئی طاقت، نئی عزت اور نئی منزل سفر عطا کی،  
 اور ان کی برکت سے انسانیت، تہذیب و تمدن، علم و فن، روحانیت و اخلاص اور  
 تعمیر انسانیت کا ایک نیا دور شروع ہوا، انہوں نے انسانی معاشرہ کو ایک بے بہادرت  
 عطا کی جس پر انسانیت کی خیر و برکت اور تمدن کی تعمیر و ترقی کا دار و مدار ہے، وہ نئی سرمایہ  
 ہے: بھلائی سے محبت اور برائی سے نفرت کا مقدس ترین جذبہ اور شرک کی قوتوں اور  
 اس کے مرکز کو پاش پاش کرنے اور خیر کی توسیع و ترقی کے لئے قربانیاں دینے کا مبارک عزم،  
 انسان کی تمام ترقیات، سر بلند یوں اور ناقابل فراموش کارناموں کا اصل اور اساسی

لے  
 DENISON, J. H., EMOTION AS THE BASIS OF CIVILIZATION,  
 (LONDON-1928), P. 265

سبب یہی مقدس جذبہ اور مبارک عزم ہے کیونکہ تمام اسباب و وسائل، ساز و سامان اور تجربہ و تحقیق کے ادائے انسان کے عزم و ارادہ کے تابع ہیں، انھوں نے قسوت و بہیمیت کو رحمت و رافت اور شرافت و انسانیت میں بدل دیا، انھوں نے اپنی اعلیٰ تعلیمات کی اشاعت کی، اس کے لئے مسلسل و متواتر جدوجہد جاری رکھی، عیش و آرام کی پرواہ نہیں کی، عزت و وقار کا خیال نہیں کیا، حتیٰ کہ اپنے جسم و جان کی بھی فکر نہیں کی۔ اس مسلسل و جاں کاہ محنت و مشقت کے نتیجے میں انسانیت سے عاری حیوانوں اور پھانسی کھانے والے درندوں میں ایسے نیک نفس لوگ پیدا ہوئے، جن کے انفاس سے دنیا معطر ہو گئی، جن کے حسن و جمال سے انسانیت کی تاریخ میں دل کشی و رعنائی آگئی، جو رفعت و منزلت میں فرشتوں سے بھی آگے نکل گئے، تباہ و برباد ہونے والی انسانیت کو نئی زندگی مل گئی، عدل و انصاف کا دور دورہ ہو گیا، کمزوروں میں طاقت والوں سے اپنا حق وصول کرنے کی ہمت و طاقت پیدا ہوئی، بھیڑیوں نے بکریوں کی گل بانی کی، فضاؤں میں رحم و کرم کی خشکی چھا گئی، اُلفت و محبت کی خوشبو پھیل گئی، سعادت کا بازار گرم ہو گیا، دنیا میں جنت کی دکانیں سج گئیں، ایمان و یقین کی عطر سبز ہوا میں چلنے لگیں، انسانی نفوس ہوا و ہوس کی گرفت سے آزاد ہو گئے، قلوب بھلائیوں کی طرف ایسے کھینچنے لگے جیسے نفتا طیس کی طرف لوہے کے ٹکڑے۔

ہم اختصار اور انتخاب کے طور پر ان چند بنیادی اوقیتی عطیوں کا ذکر کریں گے، جن کا نوع انسانی کی رہنمائی، صلاح و فلاح اور تعمیر و ترقی میں نمایاں کردار رہا ہے اور جنھوں نے ایک زندہ اور درخشندہ دنیا کی تخلیق و تشکیل کی ہے، جو کہنہ اور زوال پذیر دنیا سے کوئی مشابہت نہیں رکھتی۔

وہ عطیات GIFTS درج ذیل ہیں :-

- ۱۔ صاف اور واضح عقیدہ توحید۔
- ۲۔ انسانی وحدت و مساوات کا تصور۔
- ۳۔ انسانیت کے شرف اور انسان کی عزت و بلندی کا اعلان۔
- ۴۔ عورت کی حیثیتِ عرفی کی بحالی، اور اس کے حقوق کی بازیابی۔
- ۵۔ نلایمیدی اور بدفالی کی تردید اور نفسیاتِ انسانی میں حوصلہ مندی اور اعتماد و افتخار کی آفرینش۔

- ۶۔ دین و دنیا کا اجتماع اور حریت و برسرِ جگ انسانی طبقات کی وحدت۔
- ۷۔ دین و علم کے درمیان مقدس دائمی رشتہ کا قیام و استحکام، اور ایک کی قیمت کو دوسرے کی قیمت سے وابستہ کر دینا، علم کی تکریم و تعظیم اور اسے بامقصد مفید اور خدا رسی کا ذریعہ بنانے کی سعی محمود۔
- ۸۔ عقل سے دینی معاملات میں بھی کام لینے، فائدہ اٹھانے، اور انفس و آفاق میں غور و فکر کی ترغیب۔

- ۹۔ امتِ اسلامیہ کو دنیا کی نگرانی و رہنمائی، انفرادی و اجتماعی اخلاق و رجحانات کے احتساب، دنیا میں انصاف کے قیام اور شہادتِ حق کی ذمہ داری قبول کرنے پر آمادہ کرنا۔

۱۰۔ عالم گیر اعتقادی و تہذیبی وحدت کا قیام۔

اب ہم اپنی طرف سے زیادہ کہنے اور تشریح کرنے کے بجائے چند مستند مغربی مفکرین و مصنفین اور ادباء و مؤرخین کے تاثرات و اعترافات پیش کرتے ہیں،

اس تہذیب دنیا کی جن چند چیزوں سے آبرو قائم ہے اور جن کی بدولت تہذیب، تاریخ، اخلاقیات اور ادب و شاعری تک کا قدر و قیمت باقی ہے، وہ ناقابل انکار حقائق و واقعات کا اظہار و اعتراف، جوہر و کمال کی قدر دانی، اور محنوں کا شکر اور احسان مندی ہے، اور جس دن ہماری یہ دنیا، ہماری ادبیات، ہمارا اخلاقی نظام اور ہماری ادبی صلاحیت اور اظہار خیال کی آزادی اس شریفانہ عنصر سے محروم اور عاری ہو جائے گی، اس دنیا میں رہنے اور بسنے کی لذت و عزت جاتی رہے گی، اور دنیا چوپایوں اور درندوں کی ایک بستی بن جائے گی، جہاں سولے پیٹ بھر لینے، اپنی سفلی خواہشات کی تکمیل اور ہوا ہوس کے سوا کوئی محرک طاقت نہیں ہوگی، اور جہاں استاد و شاگرد، لینے والے اور دینے والے، معالج و مریض، (حتیٰ کہ مادر و پدر و فرزند) کے درمیان رشتہ، اور محافظ و رہزن کے فرق کا احساس بھی جاتا ہے گا۔ اسی فطری جذبہ احسان مندی کے باسے میں انسان ٹیکلو پیڈیا آف لیجن اینڈ اینٹیکس کے مقالہ نگار ولیم، ایچ، ڈیوڈسن WILLIAM H. DAVIDSON کا ایک اقتباس پیش کیا جاتا ہے، جس سے اندازہ ہوتا ہے کہ بیک فطری اور عالم گیر انسانی جوہر ہے، جس کو ہر زمانہ میں زندہ رہنا چاہیے۔

مقالہ نگار لکھتا ہے :-

”بقول تھامس براؤن THOMAS BROWN جذبہ شکر و محبت

کے اس فرحت بخش جذبہ کا نام ہے جو ہم کسی دوسرے سے فائدہ پہنچنے پر محسوس کرتے ہیں، یہ احساس بذاتِ خود اس منفعت کا ایک جزو ہے جس سے ہم مستفید ہوتے ہیں۔

احسان مندی کسی ہیرا بانی کا رد عمل ہے، جو پورے خلوص اور انبساط کے ساتھ واقع ہوتا ہے، یہ رد عمل فوری اور فطری ہوتا ہے، اس کے معنی یہ ہیں کہ فطرت انسانی کی تشکیل کچھ اس طرح کی گئی ہے کہ انسانوں کے درمیان محبت و یگانگت اس کی بنیادی صفت ہے اور نفرت و دشمنی (اپنی تمام علامتوں کے ساتھ) غیر فطری اور مخرب اخلاق ہے۔

اس اخلاقی پستی، دناشتی، صنمیر کے مردہ و مفلوج ہونے اور شرافت انسان کے آخری اثر سے محروم ہو جانے کا سب سے بڑا مظہر، مذہبی پیشواؤں ہمارا ان نسبت اور محسین عالم کی نہ صرف احسان فراموشی، بلکہ ان کے بائے میں وہ زبان اسلوب اختیار کرنا ہے جو پست سے پست انسانوں کے بائے میں بھی روا نہیں ہے، اور جس سے نہ صرف ان کے کروڑوں ماننے والوں اور ان پر جان قربان کرنے والوں کے دل و دماغ مجروح ہوتے ہیں بلکہ حقائق کا بھی خون ہوتا ہے اور دیکھنے والی آنکھوں میں خاک جھونکی جاتی ہے، کسی شریف معاشرہ اور کسی مہذب ملک کو بھی ایسے دنی الطبع، صنمیر فروش، احسان فراموش اور غیر مہذب انسانوں کو برداشت نہیں کرنا چاہئے۔ اس کے مقابلہ میں ہم اس مغربی دنیا کے (جہاں ہم اپنے خیالات پیش کر رہے ہیں) چند ترقی یافتہ اور مثالی ملکوں کے منصف مزاج، حقیقت پسند اور بلند پایہ مصنفین اور ادیبوں کے تاثرات اور خیالات پیش کرتے ہیں۔

فرانس کا مشہور ادیب لیمارٹائن LAMARTINE نبوتِ محمدی کو خراجِ تحسین پیش کرتے ہوئے لکھتا ہے :-

”کسی بھی انسان نے کبھی بھی شعوری یا غیر شعوری طور پر اپنے لئے  
 اتنا رفیع الشان مقصد منتخب نہیں کیا، اس لئے کہ یہ مقصد انسان کی  
 طاقت سے باہر تھا، تو بہت اور خوش اعتقاد لوگوں کو جو انسان اور  
 اس کے خالق کے درمیان حجاب بن گئی تھیں، زیر و زبر کرنا، انسان  
 کو خدا کے حوالہ کرنا، اور خدا کی چوکھٹ پر انسان کو لانا، اس زمانہ کی  
 اصنام پرستی کے مادی خداؤں کی جگہ خدائے واحد کے پاکیزہ اور  
 عقلی تصور کو از سر نوبال کرنا، یہ تھا وہ عظیم مقصد.... کسی انسان  
 نے کبھی بھی ایسے عظیم الشان کام کا جو کسی صورت سے انسانی طاقتوں کے  
 بس کا نہ تھا، اتنے کمزور ذرائع کے ساتھ بیڑا نہیں اٹھایا....

خدا کی توحید کا ایسے دور میں اعلان کرنا، جب کہ دنیا لاتعداد  
 ضمنی خداؤں کی پرستش کے بوجھ سے دیلی ہوئی تھی، بذاتِ خود  
 ایک قوی معجزہ تھا، محمد کی زبان سے جیسے ہی اس عقیدہ کا اعلان  
 ہوا، ایسوں کے تمام قدیم معبدوں میں خاک اڑنے لگی، اور ایک تہائی  
 دنیا ایمانی حرارت سے لبریز ہو گئی!

جان ولیم ڈریپر JOHN WILLIAM DRAPER یورپ کی ذہنی و علمی  
 تاریخ کے ضمن میں لکھتا ہے :-

۵۶۹ء میں جیستینین JUSTINIAN کی موت کے چار سال بعد

لہ لیبرٹائن LAMARTINE، ہسٹری ڈی لاطرکی ج ۲ ۲۶۶-۲۶۷ پیرس (۱۸۵۳ء)

( HISTOIRE DE LA TURQUIE, PARIS-1854, VOL 2, PP. 276-277 )



سرزمین عرب کے شہر مکہ میں وہ شخص پیدا ہوا جس نے نسل انسانی پر  
سب سے زیادہ اثر ڈالا!

وہ مزید لکھتا ہے :-

”محمدؐ میں وہ صفات جمع ہو گئی تھیں جنہوں نے ایک سے زائد بار  
سلطنتوں کی قسمت کا فیصلہ کیا ہے.... انہوں نے مابعد الطبیعیات  
کے بیکار مباحث میں پڑنے کے بجائے لافانی صداقتوں پر زور دیا،  
اور اپنے آپ کو صفائی شہنائی، سنجیدگی، رونے اور نماز کے ذریعہ  
لوگوں کی سماجی ترقی کے لئے وقف کر دیا۔“

اس صدی کا عظیم مفکر و مؤرخ ٹاٹن بی ٹوینبے TOYNBEE لکھتا ہے :-

”مسلمانوں میں نسلی امتیاز کا مکمل خاتمہ اسلام کا ایک عظیم کارنامہ

ہے، موجودہ دنیا کی جو حالت ہے اس میں اسلام کی اس خصوصیت کی

تبلیغ و اشاعت وقت کی اہم ترین ضرورت ہے!“

یہ عجیب اتفاق ہے کہ دو سو سال قبل تھامس کارلائل (THOMAS CARLYL)

نے تمام پیغمبروں میں محمد صلی اللہ علیہ وسلم کو اپنا ہیرو منتخب کیا تھا، اور اسی بیوی صدی

کے اخیر میں امریکہ کے ماٹکل ایچ ہارٹ (MICHAEL H. HART) نے ان لوگوں

کی فہرست میں جو تاریخ عالم میں انسانیت پر سب سے زیادہ اثر انداز ہوئے ہیں

JOHN WILLIAM DRAPER, A HISTORY OF THE INTELLECTUAL  
DEVELOPMENT OF THE EUROPE, LONDON-1875, Vol. I, P. 229

IBID. P. 330

TOYNBEE, A. J. CIVILIZATION ON TRIAL,

NEW YORK-1948, P. 205

آپ کا ہی نام سرفہرست رکھا ہے۔

محمد رسول اللہ صلی اللہ علیہ وآلہ وسلم کے تابعین اور آپ کی پیداوار تربیت کی ہوئی امت کے پوری نسل انسانی پر جو ناقابل فراموش احسانات ہیں اور اس تہذیب و تمدن کے بقا و ارتقاء کے عمل میں اس کا جو عظیم اہتمام کر رہا ہے اس کو مختصر اہم دو ناقابل انکار تاریخی واقعات کی شکل میں پیش کرتے ہیں۔

تاریخ کے طالب علم جانتے ہیں کہ ساتویں صدی ہجری (تیسرے صدی عیسوی) میں اچانک دنیا کے متعدد ممالک تہذیب تمدن، علم و ثقافت، اخلاق و انسانیت اور وسیع ترین اور عظیم ترین اثرات رکھنے والے دو مذہبوں اسلام اور عیسائیت ان کے پیروؤں اور ان کی قائم کی ہوئی وسیع، ترقی یافتہ اور زرخیز سلطنتوں اور خود انسانی کے مستقبل کو ایک ایسی صورت حال کا سامنا کرنا پڑا جو ماضی کی سب کوششوں پر پانی پھیر دینے والی، حال کے حسن و جمال اور فضل و کمال پر

خط نسخ پھیر دینے والی اور مستقبل کے تمام روشن امکانات کو

مشکوک و مدہم بنا دینے والی تھی، نیم وحشی نانا رپوں اور رنگولوں کا اپنے غیر معمولی اور عبقری GENIUS قائد چنگیز خاں (تموچن) کی قیادت میں تمدن مغربی و شمالی دنیا پر اچانک حملہ تھا، جو ۶۱۶ھ سے شروع ہوا، اس حملہ کی ہولناکی، ہوش رُبابی، اور اس کے دنیا کے پورے تہذیبی و تمدنی، دینی، علمی، عقلی و فکری، تعمیری و صنعتی ورثہ کو برباد کر دینے کی صلاحیت اور اس کے آثار و امکانات کے ظاہر ہوجانے کا اندازہ ان چند اقتباسات

۱۔ HART, MICHAEL H., THE 100—A RANKING OF THE MOST INFLUENTIAL PERSON IN HISTORY, NEW YORK, 1978, P. 26

۲۔ مغربی مصنفین اور انگریز لکھنے والے نانا رپوں کو عام طور پر MONGOLS کے نام سے یاد کرتے ہیں۔

سے ہو گا جو ہم چنگیز خاں کے مستند مؤرخ ہیرلڈ لمب HAROLD LAMB کی کتاب  
GENGHIS KHAN سے پیش کرتے ہیں :-

”اس کے راستے میں جو شہر آتے اکثر حروفِ غلط کی طرح مٹ جاتے، دریاؤں  
کے رخ بدل جاتے، صحراء کے صحراء سرسبز اور لبِ مرگ پناہ گزینوں سے  
بھر جاتے، اور اس کے گزر جانے کے بعد ان علاقوں میں جو کبھی آباد تھے،  
بھیر پڑیں اور گرگسوں کے سوا کوئی زندہ مخلوق باقی نہ بچتی تھی۔  
”عیسائی دنیا بھی چنگیز خاں کی موت کے بعد منگولوں کی اگلی پشت کے  
مقابلے میں اتنی ہی سرسبز و حیران تھی، جب کہ خوشخوار مغل شہسوار مغربی  
یورپ کو روندتے پھرتے تھے، پولینڈ کا شاہ بولسلاس اور ہنگری کا بادشاہ  
بیلا ہز میت کھا کے جنگ کے میدانوں سے بھاگے تھے اور سائی لیبیا کا ڈیوک ہنری  
اپنے نیتوانی شہسواروں کے ساتھ لڑنا ہوا لیگ نٹز LIEGNITZ میں مارا گیا تھا۔  
”یہ ایک ایسی جنگ تھی جو ہر حد سے تجاوز تھی، اس حد تک جیسی دوسری  
عالم گیر جنگ، یہ بغیر منافرت کے بنی نوع انسان کا قتل عام تھا جس کا مقصد  
محض انسانوں کو فنا کرنا تھا۔“

”انسان کی طاقت سے باہر تھا کہ منگولوں کو روک سکیں، دشت و صحراء کے

۱۔ HAROLD LAMB, GENGHIS KHAN, (LONDON-1928), P. 11-12.

۲۔ ۱۲۲۳ء لیگ نٹز LIEGNITZ جرمنی کی مشرقی سرحد کے قریب واقع ضلع وروکلا

(WROCLAW) پولینڈ میں وروکلا شہر کے قریب تھی ہے، اس کا نیا نام لگنیکا (LEGNICA) ہے۔

۳۔ GENGHIS KHAN, OP. CIT., P. 12.

۴۔ GENGHIS KHAN OP. CIT., P. 166.

تمام خطروں پر وہ غالب آئے، پہاڑ، سمندر، موسمی سختیاں، قحط، وبائیں  
کوئی بھی ان کی راہ میں مزاحم نہ ہو سکا، کسی قسم کے خطروں کا انہیں خوف  
نہ تھا، کوئی قلعہ ان کے حملہ کی تاب نہ لاسکتا تھا، اور رحم کے لئے کسی مظلوم  
کی فریاد ان پر اثر نہ کرتی تھی!

”اس کی فتوحات کا زیادہ تر اس کے دشمن مؤرخوں نے ذکر کیا ہے،  
تہذیب و تمدن پر اس کا حملہ اس قدر ہونا کہ اور تباہ کن تھا کہ نصف  
کرہ ارض میں پھر نئے سرے سے ابتدا کر لینی پڑی، پریسٹر جان کی حکومت  
اور خا، قرانختائی، خوارزم اور اس کے مرتے کے بعد بغدادی روس اور  
پولینڈ کی سلطنتیں نیست و نابود ہو گئیں، جب یہ ناقابل شکست و حتی  
کسی قوم کو فتح کرتا تو اور سب لڑائیاں خود بخود ختم ہو جاتیں، حالات کی پوری  
رفتا رچا ہے وہ پہلے اچھی ہوتی یا بری، بالکل بدل جاتی اور مظلوم کی فتح کے  
بعد جو لوگ باقی بچتے ان کے درمیان عرصہ تک امن قائم رہتا!“  
کیمبرج کی ”تاریخ عہد وسطیٰ“ کے مصنفوں نے منگولوں کے اس لرزہ فیز حملہ کو  
ان الفاظ میں بیان کیا ہے :-

”تاریخ عالم میں اس نئی قوت کا ظہور یعنی ایک شخص واحد کی یہ قابلیت  
کہ نئی نوع انسان کے تمدن کو بدل دے، چنگیز خاں سے شروع ہوا اور اس کے  
پوتے تو بیلائی خاں پر ختم ہو گیا، جس کے زمانہ میں مخلوق کی سالم اور بسیط  
سلطنت نے تقسیم و تفریق کے آثار ظاہر کرنے شروع کر دیئے، ایسی طاقت

پھر کبھی دنیا کے پردہ پر ظاہر نہیں ہوتی۔“

یہ جملہ اور اس کی دہشت ترکستان و ایران و عراق تک محدود نہ تھی یورپ کے دور دراز ملکوں تک پھیل چکی تھی، جہاں ان نیم وحشی تاناریوں کا پہنچنا ایک عجیب از قیاس بات تھی۔ گیبون اپنی مشہور کتاب ”تاریخ انحطاط و سقوط روما“ (THE DECLINE AND FALL OF THE ROMAN EMPIRE) میں لکھتا ہے :-

”سوڈن کے باشندوں نے روس کے ذریعہ تاناری طوفان کی خبر سنی“

ان پر اتنی دہشت طاری ہوئی کہ وہ ان کے خوف سے اپنے معمول کے

مطابق انگلستانی سواحل پر نثر کار کھیلنے کے لئے نہیں نکلتے۔“

تاناریوں نے پہلے بخارا کی اینٹ سے اینٹ بجا دی اور اس کو ایک تودہ خاک

بنا دیا، شہر کی آبادی میں سے کوئی زندہ نہیں بچا، پھر سمرقند کو خاک سیاہ کر دیا، اور

ساری آبادی کو فنا کے گھاٹ اتار دیا، یہی حشر عالم اسلام کے نامی گرامی شہروں کا

ہوا، اس کا پورا امکان تھا، اور یورپ کی اخلاقی حالت، سیاسی انتشار و اترتی اور

معاشرہ کی وہ خرابی (جس کا ہم نے حقیقت پسند اور حقیقت نگار مغربی مصنفین کے

حوالہ سے اوپر ذکر کیا ہے) اس کی دعوت دیتے تھے اور اس کے لئے فضا ہموار کرتے

تھے کہ عالم اسلام کی آخری متحدہ طاقت خوارزم شاہی سلطنت کو نیست و نابود

کرنے اور عالم اسلام کے مرکزی آباد اور کلزار شہروں کو کھنڈر بنانے کے بعد تاناری

مسیحی مغرب کا رخ کریں اور اس کا بھی وہی حشر ہو جو اسلامی مشرق کا ہوا۔

GENGHIS KHAN, OP. CIT., P. 210. لہ

EDWARD GIBBON, THE DECLINE AND FALL OF THE لہ

ROMAN EMPIRE, Vol. III, NEW YORK. n. d. P. 634.

ایچ جی ولز (H. G. WELLS) کا قول ہم نقل کر چکے ہیں کہ :-  
 ”اگر کوئی سیاسی پیشین گوئیوں کی صدی کے آغاز میں دنیا کا جائزہ  
 لیتا تو اس نتیجے پر پہنچتا کہ صرف چند صدیوں کی بات ہے کہ پورا یورپ اور  
 ایشیا منگولوں کے زیر اقتدار آجائے گا!“  
 ہیرالڈ لیمب (HAROLD LAMB) لکھتا ہے :-

”چنگیز خاں کی جہاں آشتی و غارتگری نے تمدن کو ایسا سخت  
 صدمہ پہنچا یا کہ نصف دنیا میں تہذیب و ثقافت کی کوہر کر از سر نو جنم لینا  
 پڑا..... خوارزم کی سلطنت، بغداد کی خلافت، روس کی مملکت اور  
 کچھ دنوں کے لئے پولینڈ (پولار) کی حکومتیں مٹ گئیں!“  
 وہ مزید لکھتا ہے :-

”جس وقت مغلوں نے دھاوا کیا تو جرمن فوجیں اور پولینڈ کی فوجیں  
 مغلوں کے حملہ کی تاب نہ لاسکیں اور مغلوں نے ان کو تقریباً نیست نابود کر دیا“  
 لیکن دفعتاً مگر وہ کی طرح ایک اقعہ ایسا پیش آیا جس نے تاریخ کا رخ ہی بدل دیا  
 اور تمدن دنیا کو اطمینان کا سانس لینے ہی کا نہیں بلکہ تمدن و تہذیب قوت  
 و استحکام اور ترقی و خوشحالی اور علم و فکر کی خدمت کا نیا سفر شروع کرنے کا موقع  
 دیا، وہ یہ کہ یہ ناقابل تسخیر فاتح قوم اپنے مفتوح اور بے دست و پا مسلمانوں کے  
 دین کی حلقہ بگوش بن گئی، جو اپنی ہر قسم کی مادی و سیاسی طاقت کھو چکا تھا۔

۱۔ A SHORT HISTORY OF THE WORLD, OP. CIT., P. 144.

۲۔ IBID., P. 231

3۔ GENGHIS KHAN, OP. CIT., P. 206.

اور جس کے پیروؤں کو تاتاری سخت ذلت و حقارت کی نظر سے دیکھتے تھے پھر پیر  
ٹی ڈبلیو آرنالڈ (T. W. ARNOLD) اپنی مشہور کتاب ”دعوتِ اسلام“

PREACHING OF ISLAM میں استعجاب کا اظہار کرتے ہوئے لکھتا ہے :-

”لیکن اسلام اپنی گزشتہ شان و شوکت کے خاکستر سے پھر اٹھا“

اور واعظینِ اسلام نے انھیں وحشی مغلوں کو جنھوں نے مسلمانوں پر

کوئی ظلم باقی نہ رکھا تھا، مسلمان کر لیا؛

جن مخلصین نے اس خون آلود تاتاری قوم کو اسلام کا حلقہ بگوش بنایا؛

ان میں بہت کم لوگوں کے نام دنیا کو معلوم ہیں، مگر ان کا یہ کارنامہ تاریخِ عالم کے

کسی تعبیری، اصلاحی، یا انقلابی کارنامہ سے کم نہیں، ان کا احسان نہ صرف مسلمانوں

پر، نہ صرف مسیحی مغرب پر بلکہ پوری انسانیت پر قیامت تک رہے گا کہ انھوں نے

دنیا کو وحشت بربریت اور ایک بے یقینی اور سراسیمگی کی عالم گیر کیفیت سے

نکال کر، نظم و انضباط، علم و دوستی، علم پروری، جوہر شناسی اور فضل و کمال کی

قدر دانی کی فضا میں منتقل کر دیا، اور علم و فکر، تصنیف و تالیف، تدریس و تعلیم،

فن و ادب نے ایک معتدل فضا اور فضل و کمال اور محنت و جگر کاوی کی قدر کرنے

والوں کے سایہ میں نئے سرے سے اپنا سفر شروع کیا۔

چنگیز خاں کی سلطنت اس کے انتقال کے بعد اس کے چار بیٹوں کی چار شاخوں

میں بٹ گئی تھی، ان چاروں شاخوں میں اسلام کی اشاعت تیزی کے ساتھ شروع

ہو گئی اور تاتاری خاقان اور ان کی دعوت و تبلیغ و اثر سے تاتاری قوم مسلمان ہونا شروع

ہو گئی، یہاں تک کہ ایک صدی کے اندر اندر تقریباً ساری تاناری قوم مسلمان ہو گئی۔

اسلام کی اس اشاعت کا فرض انجام دینے والوں اور ان بزرگوں اور کارپردازوں

حکومت کے واقعات کا جن کی اخلاقی بلندی، دل آویزی، ذاتی کردار اور خلوص و نیت

کے اثر سے یہ خون آشام اور جنگجو تاناری اسلام قبول کرنے پر آمادہ ہوئے، آج بھی  
دلوں کو تڑپاتے اور روحوں کو گرما دیتے ہیں۔

تاناری من حیث القوم نہ صرف مسلمان ہوئے بلکہ ان میں بڑے بڑے مجاہد،

بڑے بڑے عالم اور فقیہ اور بڑے بڑے باخدا درویش پیدا ہوئے، ان میں متعدد

مصنف اور دانشور اور ادیب و شاعر بھی ہوئے۔

تاناریوں کا قبول اسلام جس سے ان کا مزاج، ذوق و رجحان اور انسانیت و تمدن

کے بارے میں نقطہ نظر بدلا، صرف اسلامی مشرق پر ہی احسان نہیں ہے، بلکہ مسیحی مغرب

اور ہندوستان کے تخی ترا عظیم SUB-CONTINENT پر بھی احسان عظیم ہے، جس پر اسی

ساتویں صدی ہجری (تیرہویں صدی عیسوی) میں انھوں نے بیس تیس بار حملے کئے مگر

نزکی النسل مسلمان سلاطین نے جن میں سلطان علاء الدین خلجی (م ۵۷۱ھ - ۶۱۳ھ) اور اس کا

فوجی قائد، الملک الغازی غیاث الدین تغلق شاہ (م ۵۷۲ھ - ۶۱۳ھ) خاص طور پر

قابل ذکر ہیں، ہر بار ان کو پسپا کر دیا، اور اس طرح یہ قدیم زرخیز ملک اور اس کا تہذیبی

و علمی ورثہ اور خود وہاں کے دو بڑے مذاہب اسلام اور ہندو مذہب (اپنی ساری

لے تفصیل کے لئے ملاحظہ ہو مضمون نگار کی کتاب "تاریخ دعوت و عزیمت" حصہ اول ص ۳۲۲-۳۲۴

بعض نمونے پر پروفیسر آرنلڈ کی کتاب PREACHING OF ISLAM اور صاحب

مقالہ کی کتاب "تاریخ دعوت و عزیمت" میں دیکھے جاسکتے ہیں۔



شاخوں کے ساتھ) تاتاریوں کی غارت گری سے محفوظ رہے۔

عالم انسانیت اور بالخصوص مغرب پر (جس کو مستقبل قریب میں اہم اور انقلاب انگیز علمی اکتشافات، ایجادات و اختراعات اور زندگی اور باہمی واقفیت کو بہل بنانے والے وسائل و آلات کا دریافت کرنے والا، اور دنیا کے دسترس میں دینے والا ملک بنانا تھا) اُمت مسلمہ کا یہ کارنامہ (تاتاری قوم کی نفسیاتی تبدیلی) ایک حفاظتی اور انتظامی نوعیت کا کارنامہ اور احسان تھا۔

اس کے بالمقابل اس کا ایک دوسرا نامہ یورپ کو علم و فکر کے نئے سرچشموں نہ صرف متعارف کرنا، بلکہ ان سے مستفید کرنا تھا، جس نے یورپ کی قرونِ مظلمہ (DARK AGE) میں اس کو نئی روشنی دکھائی اور اس نشاۃ ثانیہ (RENAISSANCE) کے لئے راہ ہموار کی جس نے نہ صرف یورپ کی دنیا بدل دی بلکہ پوری دنیا کو نئے حقائق و معلومات سے آشنا کیا، اور تجربی علم (SCIENCE) کا وہ دور شروع ہوا جس نے اس دنیا کی کاپی لٹ دی، یہ اندلس (MUSLIM SPAIN) جس کے راستہ سے یورپ میں قدیم علمی نثر (فلسفہ و حکمت، ریاضی و طب) منتقل ہوا، اس نے مغرب کو جو سب سے بڑا علمی تحفہ دیا وہ حقیقت پسندی اور منطق استقرائی (INDUCTIVE LOGIC) کا تحفہ تھا، اور جس نے قیاس و استخراج (DEDUCTIVE LOGIC) کی جگہ لی، جس نے مغرب کے طریق فکر ہی کو بدل دیا، اور اس کے نتیجے میں سائنس اور ٹکنالوجی کو نہ صرف ترقی کرنے کا موقع ملا بلکہ حقیقت میں ان کا وجود عمل میں آیا، مغرب کی ساری مفید تحقیقات، سائنس کے تجربے اور تخریب کائنات کی جہڑئی و محدود کامیابیاں اور زندگی کے سفر کی مشکلات کا کسی حد تک ازالہ اسی "منطق استقرائی" کا نتیجہ ہے، جس سے یورپ نا آشنا تھا، اور جو اس کو

آزاد خیال اور جرأت مند محققین کی تحقیق کے مطابق مسلمان اسپین کے ذریعہ حاصل ہوا، مشہور فرانسیسی فاضل اور مؤرخ GUSTAVE LEBON لکھتا ہے :-

”لوگ تجربہ اور محائثہ (منطق استقرائی) کو جدید علمی تحقیقات میں بنیاد کا درجہ دیتے ہیں FRANCIS BACON کی طرف منسوب کرتے ہیں، لیکن ضروری معلوم ہوتا ہے کہ اب اس کا اعتراف کیا جائے کہ یہ پورا طریقہ اور نظام فکر عربوں کی دین ہے!“

رابرٹ بری فالٹ (ROBERT BRIFFAULT) اپنی کتاب ”تعمیر انسانیت“ (THE MAKING OF HUMANITY) میں لکھتا ہے :-

”یورپ کی ترقی کا کوئی شعبہ اور کوئی گوشہ ایسا نہیں ہے جس میں اسلامی تمدن کا دخل نہ ہو اور اس کی ایسی نمایاں یادگاریں نہ ہوں جنہوں نے زندگی پر بڑا اثر ڈالا ہے!“

دوسری جگہ لکھتا ہے :-

”صرف طبعی علوم ہی (جن میں انڈسٹریوں کا احسان سگم ہے) یورپ میں زندگی پیدا کرنے کے ذمہ دار نہیں ہیں بلکہ اسلامی تمدن نے یورپ کی زندگی پر بہت عظیم نشان اور مختلف النوع اثرات ڈالے ہیں اور اس کی ابتداء اسی وقت سے ہو جاتی ہے جب اسلامی تہذیب تمدن کی پہلی کرنیں یورپ پر پڑنی شروع ہوتی ہیں!“

لے تمدن عرب ازگشا ولی بان ترجمہ از فریخ شمس العلماء مولوی سید علی بلگرامی ص ۱۹۸، مطبوعہ اتر پردیش اردو اکاڈمی لکھنؤ ۱۹۸۵ء

ROBERT BRIFFAULT, THE MAKING OF HUMANITY, ۱۹۱۵ء

IBID, P. 202. ۱۹۱۵ء

(LONDON-1919), P. 190.

یورپ کی دینی تاریخ اور عیسائی کلیسا کی تاریخ کا مطالعہ کرنے والے پاپائی نظام کے مصلحین اور اس کے بانیوں پر اسلام کے ذہنی و فکری اثرات کا کچھ اندازہ کر سکتے ہیں۔ سولہویں صدی مسیحی میں برپا ہونے والی لوتھر (LUTHER) کی تحریکی اصلاح میں بھی اسلامی تعلیمات کا انعکاس ملتا ہے جیسے کسی شیشے میں دور کی روشنی کی شعاعیں نظر آتی ہیں، اسی طرح قرون متوسطہ کی قدامت پرستی اور کلیسائی جبر کے خلاف تحریکوں سے یہ روشنی چھن چھن کر نظر آتی ہے۔

حضرات ان دونوں انقلاب انگیز احسانات کا اخلاقی اور انسانی تقاضہ ہے، کہ ان کے حقیقی سرچشمہ کی عظمت اور احسان کا اعتراف کیا جائے اور اس کے بارے میں کسی تقریب و عنوان سے جب کبھی اظہار خیال کیا جائے یا اس کا علمی و تاریخی جائزہ دیا جائے تو اس میں ہم ان اخلاقی قدروں کی پابندی کریں جو ہزاروں برس سے دنیا کی مختلف قوموں، تہذیبوں اور فلسفوں میں قابل احترام چلی آ رہی ہیں، اور اس میں ہم کبھی تقاہت و ستائش، توازن و اعتدال اور انصاف و حق پسندی کا دامن ہاتھ سے نہ جانے دیں، اس کی تعلیم تمام مذہبی صحیفوں، اخلاقی تعلیمات اور بلند مرتبہ مؤرخین و ناقدین کے کردار و عمل نے دی ہے اور اس پر مذاہب اقوام ہی نہیں بلکہ علم و دانش کے تبادلہ اور باہم استفادہ کا عمل قائم ہے اور جس کے بغیر علمی و ادبی کاوشیں اور تنقید و تبصرہ کا باوقار کام ایک سنجیدہ اور تعمیری عمل کے بجائے فحش ناول نویسی، ہزلیات اور دشنام طرازی میں تبدیل ہو جائے گا، اور اس سے وہ نفی، انتشار انگیز اور نفرت خیز نتائج رونما ہوں گے جن سے علم و ادب ہزار بار پناہ مانگتے ہیں اور ان سے قوموں، ملکوں کے باہمی تعلقات پر کبھی اثر پڑ سکتا ہے۔

لے ملاحظہ ہو انسائیکلو پیڈیا برٹانیکا میں مارٹن لوتھر پر مقالہ۔

یہ ایک سطحی اور عامیانہ خیال ہے کہ اظہارِ خیال کی آزادی پر کسی قسم کی پابندی عائد کرنا فرد کی آزادی کو سلب کر لینے اور جبر و استبداد (COERCION) کے عمل کے مراد ہے، اور وہ کسی آزاد ملک کے آئین و دستور کو معطل کر دینے یا ناقابلِ عمل بنا دینے کے ہم معنی ہے، اظہارِ خیال کی ایسی آزادی جو تمام اخلاقی حدود کو پار کر جائے، انسانیت کے جلیل القدر محسنین و معماروں اور پیشوایانِ مذاہب کے بارے میں وہ بتنزل اور سوقیانہ (OBSCENE) زبان و اسلوب اختیار کرنے پر آمادہ کرے، جو ہزنیات و طہزیات اور ناول نگاری کے لئے کسی حد تک جائز قرار دیا جاسکتا ہے، جس سے تاریخی حقائق و مسلمات کا خون ہو، اور ان قابلِ صدا احترام مذہبی پیشواؤں اور پیغمبروں کے گوروں ماننے والوں کے دل زخمی ہوں اور ملکوں اور معاشرہ کے مختلف عناصر اور اجزائے ترکیبی کے تعلقات پر اثر پڑے، ایک ایسا مجرمانہ فعل ہے جس کی کسی ہتدیب، امن پسند اور بقائے باہم (CO-EXISTENCE) کے اصول پر عمل کرنے والے ملک میں اجازت نہیں دی جاسکتی، خود متعدد مغربی مفکرین اور بلند مرتبہ دانشوروں نے اظہارِ خیال کی آزادی کو غیر محدود اور غیر مقید ماننے سے انکار کیا ہے، اور ایسی غیر محدود آزادی اظہارِ خیال کے ان سنگین نتائج کی طرف اشارہ کیا ہے، جو اظہارِ خیال کی آزادی کو سلب کر لینے سے بھی زیادہ مضر اور خطرناک ہیں، یہاں پر صرف دو بیانات پر اکتفا کیا جاتا ہے کہ ایسے اقتباسات اور شہادتیں ایک مقالہ سے زیادہ ایک مستقل کتاب کی طالب ہیں :-

”سنس شیب یا شخصی اخلاقیات کے متعلق قوانین کو شخصی آزادی

پر ناقابلِ برداشت پابندی سمجھ کر احتجاج کرنے کا مطلب یہ ہے کہ ہم

پہلے سے یہ تصور کر لیتے ہیں کہ جن آزادیوں پر یہ قوانین پابندی عائد کرتے ہیں وہ ایک بہتر (باکسی بھی) معاشرہ میں انسان کی بنیادی ضرورتوں میں سے ہیں، اس کے برعکس ان قوانین کے دفاع کا مطلب یہ ہے کہ یہ ضرورتیں لازمی نہیں ہیں یا یہ کہ ان ضرورتوں کا حصول ان اقدار کو قربان کئے بغیر ممکن نہیں ہے جو شخصی آزادی سے اعلیٰ تر اور انسان کی عمیق ترین ضرورتوں کو پورا کرتی ہیں۔ یہ وہ اعلیٰ اقدار ہیں جو محض داخلی نہیں بلکہ معروضی حیثیت رکھتی ہیں۔ کسی شخص یا کچھ لوگوں کی آزادی کی حد کیا ہونا چاہئے اس موازنہ پر منحصر ہے کہ وہ کس حد تک آزادانہ زندگی بسر کرنا چاہتے ہیں اور دوسرے اقدار مثلاً برابری، انصاف، مسرت، تحفظ یا امن عامہ کے تقاضے کیا ہیں یہی وجہ ہے کہ یہ غیر محدود نہیں ہو سکتی۔

سینئر بلیک اسٹون BLACKSTONE کی وہ تقریر جو امریکہ میں آزادی اظہار

خیال کے قانون کی بنیاد تصور کی جاتی ہے اس میں اس نے کہا تھا کہ :-

”ہر آزاد شخص کو بلاشبہ یہ قانونی حق حاصل ہے کہ وہ عوام کے سامنے اپنے جذبات کا اظہار کر سکے، اس پر پابندی لگانا پریس کی آزادی کو ختم کرنا ہے، لیکن اگر وہ ایسی بات چھاپتا ہے جو نامناسب، مشر انگیز یا غیر قانونی ہوتی ہے اسے اپنی اس جسارت کی ذمہ داری قبول کرنی ہوگی، پریس کو مختص کی قدغن کے ماتحت کرنا آزادیِ ضمیر کو ایک ایسے شخص کے ذاتی رجحان پر چھوڑنا ہوگا جسے علم، مذہب اور حکومت کے اخلاقی مسائل پر فیصلہ کرنے

اور غلطی سے مبرا مان لیا گیا ہو، لیکن خطرناک اور مجرمانہ تحریریں جنہیں  
غیر جانبدارانہ اور متصفانہ مقدمہ کے بعد نقصان دہ سمجھا جائے اس پر  
سزا دینا امن و امان، حکومت اور مذہب کی بقا کے لئے ضروری ہے،  
کیونکہ انہیں پریشہری آزادی کی بنیادیں قائم ہیں، اس طرح افراد کا ضمیر تو  
آزاد ہے لیکن اس کے غلط استعمال پر سزا دینا تعزیریاتی قانون کا مقصد ہے۔

**حضرات اہم** اس مضمون کو علامہ اقبال کی ایک نظم پر ختم کرتے ہیں،  
جس سے نہ صرف کانون کا بلکہ دلوں اور روجوں کا ذائقہ بھی تبدیل ہوگا، بلکہ ان  
احسانات اور فتوحات کا استحضار بھی ہو جائے گا جو بعثتِ محمدی اور ذاتِ رسالت  
پناہ سے وجود میں آئیں اور جن کی مثال نذر اہب و اصلاحات کی تاریخ اور نامور  
عالم کی زندگی میں نہیں ملتی۔

اقبال کہتے ہیں

ازدم سیراب آں امی لقب	لالہ رست از ریگ صحرائے عرب
حریت پروردہ آغوش اوست	یعنی امروز ام از دوش اوست
اودے در پیکر آدم نہاد	اونقاب از طلعت آدم کشاد
ہر خداوند کہن را او شکست	ہر کہن تلخ از نم او غنچہ بست
گرمی ہنگامہ بدر و حسین	چند رو صدیق و فاروقی و حسین
سطوت بانگ صلوات اندر نبرد	قراءت الصافات اندر نبرد

لے ماخوذ از ایچ۔ ایم۔ سیروائی H.M. SEERVAI ہندوستان کا دستوری قانون

بیبی ۱۹۸۳ء، جلد اول ص ۲۹۲ CONSTITUTIONAL LAW OF INDIA.

تیغِ ایوبی نگاہ یا زید      گنہائے ہردو عالم را کلید  
 عقل و دل راستی از یک جا مے      اخلاط ذکر و فکر روم ورے  
 علم و حکمت، شرع و دین نظم امور      اندرون سینہ دل ہانا صبور  
 حسن عالم سوز الحرا و تاج      آنکہ از قدسیاں گیر و خراج  
 این ہمہ یک نخط از اوقات اوست      یک تجلی از تجلیات اوست  
 ظاہرش این جلوہ ہائے دل فروز      باطنش از عارفان پنہاں ہنوز  
 اس امی لقب نبی کی خوش انفا سی کے فیض سے مہرائے عرب کے ریگزاروں  
 میں گل و لالہ کی بہار آگئی۔

آزادی کا جذبہ آپ ہی کی آغوش مبارک کا پروردہ ہے، اور اس طرح گویا  
 اقوامِ عالم کی موجودہ ترقیاں آپ کے عظیم الشان ماضی کا ثمر اور نتیجہ ہیں۔  
 انسان کے سپیکر خاکی میں آپ نے دھڑکنا ہوا دل رکھ دیا اور صحیح معنوں میں  
 انسان کی صلاحیتوں سے پردہ اٹھایا اور اس کے جوہر ذاتی کو آشکار کیا۔  
 آپ نے تمام ہی خدایان کہن کو شکست فاش دی اور آپ کے فیض سے  
 مرجھائی ہوئی شناخوں پر برگ و بار آنے لگے۔

بدر و حنین کی گرمی ہنسگامہ آپ ہی کے جوش و خروش کے دم سے تھی، اور  
 حضرت صدیق و فاروق، مجید و کراز اور شہید عالی مقام حضرت حسینؑ کی انقلابی  
 شخصیتیں آپ ہی کی ہمہ صفت ذات کی تجلیاں تھیں۔

حالتِ جنگ میں بلند ہونے والی اذان کی سطوت و ہیبت اور تلاوت  
 الصافات کی لذت و صلاوت آپ ہی کی دی ہوئی ہے۔

صلاح الدین ایوبی کی شمشیر آبدار اور بائزید بسطامی کی نگاہ حقیقت میں  
 دہ عالم کے خزانوں کی کلید ثابت ہوئیں۔

سائق کوڑکے ایک جام سے عقل و دل دونوں ہی مست و سرشار ہو گئے، اور آپ  
 کی تربیت گاہ میں رومی کا ذکر اور رازی کی فکر فلک پیما ہم آہنگ ہو گئی۔

علم و حکمت، دین و شریعت، انتظام سلطنت اور دنیا کے اندر پھیلی ہوئی  
 روحانی طلب و تلاش اور سینوں میں دلوں کی بے قراری۔

الحجاء اور تاج محل کا وہ حسن منالم سوز و دل افروز جو فرشتوں سے بھی استخراج  
 عقیدت لے لیتا ہے۔

یہ سب کا تڑپنے آپ کے اوقات عزیز و گراں مایہ کے ایک مختصر لمحے، اور آپ کی  
 بیشمار تجلیات میں سے ایک تجلی اور ایک جھلک کی حیثیت رکھتے ہیں۔

آپ کے فیض ظاہری کے اثرات ان جلوہ ہائے دل فروز کی شکل میں تو ظاہر  
 ہو گئے، لیکن آپ کے وجود مبارک کا باطنی پہلو عارفانِ کامل کی نگاہ سے اب بھی  
 پوشیدہ ہے۔

